

﴿ قسطوں پر سامان کی خرید و فروخت ﴾

بِسْمِ اللّٰهِ الرَّحْمٰنِ الرَّحِیْمِ
الصَّلٰوةُ وَالسَّلَامُ عَلَیْكَ يَا رَسُوْلَ اللّٰهِ

قسطوں پر سامان کی خرید و فروخت

کیا فرماتے ہیں علماء دین اس مسئلے کے بارے میں کہ کیا قسطوں پر سامان کی خرید و فروخت جائز ہے؟

بَابُ الْجَوَابِ

الجواب بعون الوهاب

اللهم هداية الحق والصواب

اگر قسطوں پر سامان کی خرید و فروخت شریعت مطہرہ کے بتائے ہوئے قوانین کے مطابق ہو تو جائز ہے ورنہ جائز نہیں۔ فقیر نے اس سلسلے میں قسطوں پر کاروبار کرنے والے چند اداروں کی کاروبار کی شرائط (conditions) کا مطالعہ کیا نیز خود ان اداروں کے افراد سے ملکر ان کے طریقہ کار کو معلوم کیا تو بعض اداروں کے بیع (Sale) کے طریقہ اور انکی بعض شرائط کو قوانین شریعہ کے بالکل برعکس پایا چنانچہ ان لوگوں سے قسطوں پر سامان لینا ناجائز ہے اور جن لوگوں نے ان سے سامان خرید لیا ہے ان پر شرعاً واجب ہے کہ وہ اس سامان کو واپس کریں اور اپنی رقم واپس لیں۔ تمام مسلمان بھائیوں پر واجب ہے کہ اگر سامان کی خریداری میں درج ذیل شرائط میں سے کوئی شرط یا ان کے علاوہ کوئی اور ناجائز شرط پائی جائے تو ہرگز خریداری نہ کریں۔

﴿.....﴾

سامان کی نقد اور ادھار خریداری کی صورت میں الگ الگ قیمتیں بیان کی مگر کوئی ایک صورت طے (Fix) کئے بغیر جدا ہو گئے یا ادھار کی صورت میں قیمت نقد کے مقابلے میں زیادہ بتائی مگر وہ زیادتی (Increase) بلا عوض (Without Exchange) یا مدت (Time) کے مقابلے میں بیان کی۔

﴿.....﴾

ایک یا چند یا تمام اقساط (Installments) کی وصولی پر سامان کی ادائیگی کی جائے گی۔

﴿.....﴾

عام طور پر عقد بیع (Sale Contract) کے مکمل ہونے کے باوجود کاندرا حضرات قانونی طور پر چیز کو اپنی ہی ملکیت (Ownership) میں رکھتے ہیں اور خریداری کی ملکیت (Ownership) میں تمام یا اکثر قسطوں کی ادائیگی کے

بعد منتقل کرتے ہیں۔

﴿.....۵.....﴾

بعض حضرات قسط کی ادائیگی میں تاخیر کی وجہ سے جرمانہ (Penalty) لگا دیتے ہیں۔

﴿.....۶.....﴾

بعض حضرات تمام ٹمن (وہ رقم جو خریدار اور فروخت کرنے والے کے درمیان کسی چیز کی قیمت کے طور پر طے ہوگئی ہو) کی ادائیگی طے شدہ وقت سے پہلے کیے جانے کی صورت میں مدت استعمال کے کرایہ کی ادائیگی کی شرط لگاتے ہیں۔

﴿.....۷.....﴾

بعض حضرات یہ شرط لگا دیتے ہیں کہ اگر مدت مقررہ سے پہلے پوری رقم ادا کر دی گئی تو طے شدہ قیمت میں کمی کر دی جائے گی۔

﴿.....۸.....﴾

بعض ادارے مثلاً بینک وغیرہ سے سامان لیا جائے تو وہ سامان کا انشورنس (Insurance) کروانے کے بعد حوالے کرتے ہیں اور پھر خریدار کو مدت مقررہ تک اس انشورنس کی اقساط ادا کرنی پڑتی ہیں۔
اب مذکورہ بالا شرائط کے ناجائز ہونے کی وجوہات تفصیلی طور پر بیان کی جاتی ہیں۔
نقد کے مقابلے میں ادھار کی قیمت زیادہ کرنا

جب کوئی شخص ان سے سامان خریدنے کے لئے آتا ہے تو وہ حضرات سامان کے بارے میں اس طرح سے بتاتے ہیں
مثلاً کسی کو کمپیوٹر خریدنا ہو تو کہتے ہیں کہ اس کمپیوٹر کی نقد قیمت (Cash Payment) ۲۱۰۰۰ ہزار روپے ہیں مگر ایک سال کی ادھار (Credit of one year) پر ۲۴۷۸۰ روپے میں دیں گے۔ اب اس صورت میں خریدار ان دونوں صورتوں میں سے کوئی ایک صورت متعین (Fix) کر کے سودا طے کر لے یعنی اس بات کی وضاحت کر دے کہ وہ نقد خریدے گا یا ادھار تو یہ بیع صحیح ہو جائیگی اور اگر کوئی ایک صورت متعین نہیں کی اور جدا ہو گئے تو ناجائز ہے۔ بعض لوگ یہ سمجھتے ہیں کہ ایسا بھی کرنا جائز نہیں ہے اور بغیر علم کے اسے سود (Usury) کہہ دیتے ہیں۔ حالانکہ بڑے بڑے جلیل القدر محدثین اور عظیم فقہائے کرام نے اس کے جواز کا فتویٰ دیا۔ امام ترمذی رحمہ اللہ تعالیٰ "انہی رسول اللہ ﷺ

عن بیعتین فی بیعة" (نبی اکرم ﷺ نے ایک سووے میں دو سوووں سے منع فرمایا ہے) کی شرح میں فرماتے ہیں
وقد فسر بعض اهل العلم ، قالوا بیعتین فی بیعة ان یقول ابیعدک
هذا الثوب بنقد بعشرة، وبنسیئة بعشرين، ولا یفارقه احد البیعتین
فان فارقہ علی احد ہما فلا باساذا كانت العقدۃ علی احد منها
﴿ترمذی۔ کتاب

البیوع ﴿

بعض اہل علم نے اس حدیث کی تشریح ان الفاظ میں کی ہے کہ ”ایک بیع میں دو بیع“ (Two Contract One Contract) سے مراد یہ ہے کہ خریدار کہے کہ میں تم کو یہ کپڑا نقد دس درہم میں بیچتا ہوں اور ادھار بیس درہم میں اور ان میں کسی بھی بیع کے تعین پر جدائی نہ ہوئی اور اگر کسی ایک کو متعین کرنے کے بعد جدائی ہوئی ہو تو اس میں کوئی حرج نہیں۔ کیونکہ معاملہ ایک بیع پر طے ہو گیا۔
امام کمال الدین ابن ہمام رحمہ اللہ تعالیٰ فرماتے ہیں۔

کون الثمن علی تقدیر النقد الفا و علی تقدیر النسیئة الفین لیس
فی معنی الربا۔

﴿فتح القدر جلد ۶ صفحہ ۸۱ مطبوعہ: المکتبۃ الرشیدیہ کونستہ﴾

ترجمہ: نقد کی صورت میں ثمن ایک ہزار ہونا اور ادھار کی صورت میں ثمن دو ہزار ہونا سووے کے حکم میں نہیں ہے۔

امام اہلسنت مجددین و ملت امام احمد رضا خان علیہ رحمۃ الرحمن سے جب یہ دریافت کیا گیا کہ تجارتی غلہ کو ادھار میں موجودہ تجارتی قیمت سے زیادہ میں بیچنا درست ہے کہ نہیں تو آپ رحمہ اللہ تعالیٰ نے فتویٰ دیا کہ درست ہے۔

(فتاویٰ رضویہ جلد ۷ صفحہ ۷۴ مطبوعہ: مکتبہ رضویہ کراچی)

یونہی اگر کوئی اپنے سامان کی نقد قیمت کچھ بتائے مگر ادھار بیچنے پر کل نقد قیمت کا دس فیصد اضافہ کر کے بیچے اور خریدار اس قیمت پر عقد کے وقت راضی ہو جائے تو بھی جائز ہے۔ مثلاً ایک کتاب سو روپے کی نقد ملتی ہے مگر کتاب کا مالک ادھار خریدنے والے سے کہے کہ اگر ایک ماہ کی ادھار پر لوگے تو اس کی کل قیمت سے دس فیصد زائد دام میں فروخت

کرونگا یعنی ایک سو دس میں دو گنا۔ اگر خریدار اس پر راضی ہو جائے تو یہ بیع درست ہے۔ فقیہ اسلام امام اہلسنت رضی اللہ تعالیٰ عنہ سے جب اسی قسم کا سوال کیا گیا تو آپ نے اس کے جواز کا فتویٰ دیا جو کہ درج ذیل ہے۔

مسئلہ: کیا فرماتے ہیں علماء دین اس مسئلہ میں کہ موتی کے پپاری (بیوپاری) موتیوں کی خرید و فروخت کرتے ہیں قیمت سو روپیہ اور بروقت قیمت (Cash Payment) لینے دینے کے فیصدی دس روپے کم کے حساب سے معاملہ طے ہوتا ہے پھر بھی اگر خریدنے والا نقد روپے ادا کرے تو فیصد پندرہ روپے کم سے معاملہ طے ہوتا ہے ورنہ مہینے تک کی میعاد (Period) کے بعد ادا کرے تو وہی فیصدی دس روپے کم دینے لینے کا رواج ہے۔ آیا (آیا کہ) اس طرح کا معاملہ طے کرنا اور خرید و فروخت کرنا جائز ہے یا نہیں؟

الجواب: جبکہ باہمی تراضی (Mutual Agreement) سے ایک امر (Form) متعین (Fix) منقطع (Done) ہو کوئی حرج نہیں قال تعالیٰ الا ان تکون تجارة من تراض منکم۔ واللہ تعالیٰ اعلم۔

﴿ فتاویٰ رضویہ جلد ۷ صفحہ ۲۴۷ مطبوعہ: مکتبہ رضویہ کراچی ﴾

سی طرح اگر کوئی اپنے سامان کی قیمت مختلف مدتوں (Different Periods) پر بیچنے کی صورت میں مختلف قیمتیں (Different Prices) بتائے تو بیع درست ہو جائیگی بشرطیکہ بائع و مشتری (Seller & Buyer) کے درمیان اسی وقت کوئی ایک صورت متعین ہو جائے۔ مثلاً اسی کمپیوٹر کو اگر کوئی دکاندار چھ ماہ کی ادھار پر ۲۳۰۰۰ ہزار میں دے اور ایک سال کی ادھار پر ۲۴۷۸۰ روپے میں دے اور ڈیڑھ سال کی ادھار پر ۲۵۵۰۰ روپے میں دے اور بائع مشتری (Seller & Buyer) کے درمیان کوئی ایک صورت طے ہو جائے تو بیع درست ہو جائے گی۔ کیونکہ دکاندار اپنی چیز کا مالک ہے شرعاً اس کو یہ حق حاصل ہے کہ جتنے میں چاہے فروخت کرے۔ دنیائے اسلام کے عظیم فقیہ امام اہلسنت مجددین و ملت اعلیٰ حضرت فاضل بریلوی رحمۃ اللہ تعالیٰ سے جب اسی قسم کے مسئلے سے متعلق استفتاء کیا گیا تو آپ رحمۃ اللہ تعالیٰ نے اسے درست قرار دیا۔ وہ سوال مع جواب درج ذیل ہے۔

مسئلہ: بیع (Selling Good) میں زیادت ثمن (Increase of Price) بحسب آجال (According to Time Periods) درست ہے یا نہیں اگر ہے تو بحسب اثمان

(According to Rates) و آجال (Periods) مختلف ہے یا نہیں اگر ہے تو کیا ہے؟

الجواب: درست ہے مع الکرہۃ اور اختلاف (Difference of

Prices) تراضی (Agreement) عاقدین (Contractors) پر ہے۔ واللہ تعالیٰ

اعلم۔

﴿ فتاویٰ رضویہ جلد ۷ صفحہ ۷۰ مطبوعہ: مکتبہ رضویہ کراچی ﴾

مذکورہ بالا استفتاء میں دریافت کیا گیا کہ کیا سامان کا ثمن (سامان کی وہ قیمت جو بائع اور مشتری کے درمیان طے ہو جائے) میں مدت کے اعتبار سے زیادتی کرنا جائز ہے یا نہیں اگر زیادتی کرنا جائز ہے تو کیا مختلف مدتوں کے مقابلے میں مختلف زیادتی کرنا جائز ہے کہ نہیں اور اگر مختلف مدتوں کے مقابلے میں مختلف زیادتی کرنا جائز ہے تو کتنی زیادتی کرنا جائز ہے۔ تو اعلیٰ حضرت رضی اللہ تعالیٰ عنہ نے جواب ارشاد فرمایا کہ ایسا کرنا جائز ہے مگر اس میں کراہت ہے جس کا مفاد خلاف اولیٰ ہے۔ اور مختلف مدتوں کے مقابلے میں مختلف زیادتی خریدار اور فروخت کرنے والے کی رضا مندی پر ہے۔ یعنی جتنی زیادتی (اضافہ) پر وہ دونوں باہم راضی ہو جائیں اتنی زیادتی جائز ہے۔ مذکورہ صورت میں باوجود یہ کہ مدت میں اضافہ کے اعتبار سے چیز کے ثمن میں اضافہ کیا جاتا ہے مگر پھر بھی اس قسم کی خرید و فروخت جائز ہے۔ اس کی وجہ یہ ہے کہ فروخت کرنے والا جتنی زیادتی کر رہا ہے وہ اپنی چیز کے مقابلے میں کر رہا ہے لہذا وہ زیادتی عوض سے خالی نہیں ہے اور شریعت نے فروخت کرنے والے کو یہ حق دیا ہے کہ وہ اپنی چیز کو جتنے میں چاہے فروخت کرے۔ اور سو وہ اس زیادتی (Increase) کا نام ہے جو عوض سے خالی (Without Exchange) ہو اور اسکی عقد (Contract) میں شرط کر لی گئی ہو یا وہ زیادتی (Increase) جو مدت کے مقابلے میں لی جاتی ہو خواہ وہ عقد میں مشروط (Conditioned) ہو یا نہ ہو۔ اسی بیع (Sale Contract) کے طریقہ کار میں ذرا سی تبدیلی کر دی جائے تو یہی بیع ناجائز ہو جائیگی۔ مثلاً کوئی شخص اپنی چیز کو اس طرح سے بیچے کہ اس چیز کی قیمت ۱۰۰ روپے ہے مگر چونکہ آپ ادھار لے رہے ہیں تو آپ کو ۱۰۰ روپے زیادہ دینے ہوں گے۔ یا یوں کہے کہ اس کی قیمت ۱۰۰ روپے ہے لیکن ایک مہینے بعد قیمت ادا کرو گے تو ۱۰۰ روپے زیادہ دینے پڑیں گے۔ اور دو ماہ بعد ادا کرو گے تو ۲۰ روپے اور تین ماہ بعد ادا کرو گے تو ۳۰ روپے زائد دینے پڑیں گے۔ اس صورت میں قیمت سے زائد رقم سود ہے کیونکہ یہ زائد رقم عوض سے خالی ہے یا یہ مدت کے مقابلے میں لی جا رہی ہے۔ ایسی صورت میں یہ بیع ہی فاسد (Invalid) ہے۔ بس اس صورت اور جواز کی صورت

میں اتنا ہی فرق ہے کہ جواز کی صورت میں جو زائد رقم لی جاتی ہے وہ چیز کے مقابلے میں لی جاتی ہے اور وہ عوض سے خالی نہیں ہوتی اور اس ناجائز صورت میں جو زائد رقم لی جاتی ہے وہ عوض سے خالی ہوتی ہے۔ لہذا وہ سود ہے۔ اللہ تعالیٰ ارشاد فرماتا ہے۔

احل اللہ البیع و حرم الربا

ترجمہ: اللہ تعالیٰ نے بیع کو حلال فرمایا اور سود کو حرام۔

لہذا قسطنطوں پر سامان خریدنے والے کے لئے لازم ہے کہ ان دونوں صورتوں کے فرق کو اچھی طرح سمجھ لے ورنہ کہیں ایسا نہ ہو وہ اس ناجائز کام میں ملوث ہو جائے۔

ایک یا چند یا تمام اقساط (Inst-allments) کی وصولی پر سامان کی ادائیگی

عام طور پر قسطنطوں پر فروخت کیے جانے والے سامان کی ادائیگی سے پہلے فروخت کرنے والے حضرات ایک یا چند اقساط کا پیشگی مطالبہ کرتے ہیں اور یہ شرط بھی رکھتے ہیں کہ سامان تین یا چار دن یا ایک ہفتے بعد حوالے کیا جائیگا۔ قوانین شرعیہ کی رو سے اگر یہ نقد بیع (بیع معجل) ہو تو سامان کے مالکان کو اختیار حاصل ہے کہ وہ قیمت کی وصولی کے لئے سامان کو روک لیں۔ جیسا کہ علامہ ابن عابدین شامی رحمہ اللہ تعالیٰ فرماتے ہیں۔

وللبائع حبس المبيع الى قبض الثمن ولو بقي منه درهم،
ولو المبيع شيئين بصفقة واحدة وسمى لكل ثمنا فله حبسهما الى
استيفاء الكل، ولا يسقط حق الحبس بالرهن ولا بالكفيل،
ولا ببراءة عن بعض الثمن حتى يستوفي الباقي۔

﴿رد المحتار جلد ۷ صفحہ ۹۳ مطبوعہ: مکتبہ امدادیہ ملتان﴾
ترجمہ: فروخت کرنے والے کو ثمن (وہ رقم جو بائع و مشتری کے مابین طے ہوئی ہو) کی وصولی کے لئے بیع (Sold Good) کو روک لینے کا حق حاصل ہے اگر چہ ثمن میں سے ایک درہم بھی باقی ہو۔ اور اگر بیع ایک ہی سودے میں دو اشیاء تھیں اور ان میں سے ہر ایک کا ثمن علیحدہ طور پر بیان کر دیا تھا تو بائع کو ثمن کی وصولی کے لئے دونوں اشیاء روکنے کا اختیار حاصل ہے۔ اور بائع کے لئے ثمن کی وصولی کے لئے بیع کو روک لینے کا حق نہ رہن سے نہ کفیل مقرر کرنے سے اور نہ ہی

بعض ٹمن سے بری کر دینے سے ساقط ہوگا جب تک کہ باقی ٹمن وصول نہ کر لے۔

مگر چونکہ قسطوں پر بیع (بیع مؤجل) ادھار ہوتی ہے لہذا شرعی اعتبار سے ان لوگوں کے لئے بیع میں سامان کو روکنے کی شرط لگانا جائز نہیں ہے۔ سامان کو کچھ مدت کے لئے روک لینے کی شرط اس لئے ناجائز ہے کہ یہ شرط فاسد ہے۔ شیخ

الاسلام امام برہان الدین ابوالحسن علی بن ابوبکر المرغینانی رحمہ اللہ تعالیٰ فرماتے ہیں

(ومن باع عینا علی ان لا یسلمہ الی رأس الشهر فالبیع فاسد)
لأن الأجل فی البیع العین باطل فیکون شرطا فاسدا وهذا لأن
الأجل شرع ترفیہا فیلیق بالدیون دون الأعیان۔

﴿ ہدایۃ آخرین صفحہ ۲۰ مطبوعہ: مکتبہ شرکت علمیہ ﴾

ترجمہ: اگر کوئی کسی معین سامان کو اس شرط پر بیچے کہ مہینے کے اختتام تک حوالے نہ کروں گا تو بیع فاسد ہے۔ کیونکہ بیع میں معین شے کی ادائیگی میں مدت مقرر کرنا باطل ہے۔ چنانچہ یہ شرط فاسد ہے۔ اور اس کی وجہ یہ ہے کہ شریعت میں مدت سہولت کے لئے رکھی چنانچہ وہ دیون (قرض) کے مناسب ہے نہ کہ اعیان (Fixed Things) کے۔

امام کمال الدین محمد بن عبدالواحد رحمہ اللہ تعالیٰ اس کی شرح میں رقم طراز ہیں۔

لأن الأجل فی المبیع العین باطل فیکون شرطا فاسدا وهذا لأن
الأجل شرع ترفیہا فیلیق بالدیون لأنها لیست معینۃ فی البیع
فیحصل بالأجل الترفیہ بخلاف المبیع العین فانہ معین حاضر
فلا فائدة فی الزامہ تاخیر تسلیمہ اذ فائدته الاستحصال بہ
وهو حاصل فیکون اضرازا بالبائع من غیر نفع للمشتري۔

﴿ فتح القدير جلد ۲ صفحہ ۸۲ مطبوعہ: مکتبہ رشیدیہ کوئٹہ ﴾

ترجمہ: کیونکہ معین بیع (Fixed Selling Good) میں مدت باطل ہے چنانچہ یہ شرط فاسد ہے۔ اور اس کی وجہ یہ ہے کہ مہلت آسانی کے لئے مشروع کئی گئی ہے۔ پس وہ دیون کے لائق ہے کہ کیونکہ وہ معین نہیں ہوتے چنانچہ دیون کے سلسلے میں مہلت دینا آسانی کا باعث ہے

بخلاف بیع معین کے کیونکہ وہ معین و موجود ہوتی ہے پس اسکو دیر سے حوالے کرنے میں کوئی فائدہ نہیں ہے۔ اس کا فائدہ تو غیر موجود کو حاصل کرنا ہے اور وہ پہلے سے حاصل ہو تو بیع میں اجل مقرر کرنے سے فروخت کرنے والے کی طرف سے بلا وجہ کے خریدنے والے کو تکلیف ہوگی۔

اور اگر قسطوں پر سامان فروخت کرنے والے بیع کو روکنے کی شرط عقد بیع (Sale Contract) میں نہ بھی لگائیں تو بھی انھیں سامان کو روکنا ناجائز ہے۔ کیونکہ شریعت نے انھیں یہ اختیار نہیں دیا کہ وہ بیع مؤجل میں سامان کو کچھ مدت کے لئے روک لیں۔ فتاویٰ عالمگیری میں ہے

قال اصحابنا رحمہم اللہ تعالیٰ للبائع حق حبس المبیع لاستيفاء الثمن اذا كان حالا، كذا في المحيط، وان كان مؤجلا، فليس للبائع ان يحبس المبیع قبل حلول الأجل ولا بعده، كذا في المبسوط۔

﴿فتاویٰ عالمگیری جلد ۳ باب ۲ صفحہ ۱۵ مکتبہ رشیدیہ﴾
ترجمہ: ہمارے اصحاب رحمہم اللہ تعالیٰ فرماتے ہیں کہ اگر نقد بیع ہو تو بائع (Seller) ثمن (Agreed Price) کی وصولی کے لئے بیع کو روک سکتا ہے جیسا کہ محیط میں ہے۔ اور اگر ادھار بیع ہو (جیسا کہ قسطوں پر بیع) بائع کو نہ تو مدت کے پورے ہونے سے پہلے اور نہ مدت کے پورے ہونے کے بعد بیع کا روکنے کا حق ہے۔

جہاں تک ایک یا چند اقساط (Installments) کے بیٹگی مطالبہ کا تعلق ہے، اگر عقد بیع کے وقت طے کر لیا گیا تھا کہ ایک یا چند قسطیں فوراً ادا کرنی ہیں تو ان قسطوں (Installments) کی وصولی کے لئے بیع کو روک سکتا ہے۔ کیونکہ جب ایک یا چند قسطوں کی فوری ادائیگی عقد بیع میں مشروط کر دی گئی تو ثمن کے اتنے حصے میں بیع مؤجل نہ رہی بلکہ بیع معجل ہو گئی اور بیع معجل میں بائع ثمن معجل کی وصولی کے لئے بیع کو روک سکتا ہے جیسا کہ عالمگیری میں ہے

ولو كان بعض الثمن حالا وبعضه مؤجلا فله حبسه حتى يستوفي الثمن الحال ولو بقي من الثمن شيء قليل كان له حبس جميع المبيع كذا في الذخيرة۔

﴿فتاویٰ عالمگیری جلد ۳ باب ۲ صفحہ ۱۵ مطبوعہ: رشیدیہ﴾

ترجمہ: اور اگر بیع بعض نقد ثمن (Cash Agreed prices) کے مقابلے میں ہو اور ادھار کے تو بائع کو فوری ثمن کی وصولی کے لئے بیع کو روک لینے کا حق ہے اور اگر نقد ثمن میں سے قلیل رقم بھی باقی ہو تو اس کو پوری بیع کو روک لینے کا حق ہے جیسا کہ ذخیرہ میں ہے۔

بہر حال بائع ثمن مہل کی وصولی تک تو بیع کو روک سکتا ہے مگر اس کی ادائیگی کے بعد تین یا چار دن یا ہفتہ بھر یا ان مدتوں سے کم یا زیادہ عرصہ کے لئے بیع کو نہیں روک سکتا جیسا کہ فقیر نے فقہاء کرام کے حوالے سے نقل کیا ہے۔

اور ایک یا چند یا تمام اقساط کی ادائیگی فوری مشروط (Conditioned) نہ ہو بلکہ ماہ ب ماہ (Month by Month) ادائیگی مشروط ہو اور سامان کی ادائیگی ان اقساط کی ادائیگی پر موقوف (Depended) ہو تو اس کی مختلف صورتیں ہوں گی۔

اول: اگر ایک قسط کی ادائیگی کی شرط ہے تو اس سے مراد فوری ادائیگی ہی ہوگی کیونکہ ایک ماہ بعد تو بغیر شرط لگائے بھی وصول ہوتی تھی۔ اور اس کا حکم وہی ہے جو فقیر اوپر بیان کر چکا یعنی اس کی حیثیت ثمن مہل کی ہوگی۔ چنانچہ اس کا فوری مطالبہ کیا جاسکتا ہے۔

دوم: اگر چند یا تمام اقساط کی ماہ ب ماہ (Month by Month) ادائیگی (یا جو بھی مدت طے ہو) مراد ہو تو اس قسم کی بیع کا شریعت میں کوئی جواز نہیں ہے۔ البتہ بعض باتوں کی وجہ سے یہ بیع سلم کے مشابہ ہے۔ اور بیع سلم نام ہے بیع آجل بعاجل یعنی ادھار چیز کو نقد چیز کے بدلے میں فروخت کرنا۔ مثلاً کوئی کسی کسان سے چند مہینوں کی ادھار پر ۱۰۰۰ کلو گندم خریدے اور قیمت اسی وقت ادا کر دے۔ مگر اس قسم کی بیع کے صحیح ہونے کے لئے بارہ شرائط کا پایا جانا ضروری ہے ورنہ حرام و ناجائز ہے جیسا کہ دنیائے اسلام کے عظیم فقیہ محقق علی الاطلاق امام اہلسنت مجددین و ملت امام احمد رضا خان علیہ رحمۃ الرحمن فرماتے ہیں۔

بیع سلم کی صحت کی بارہ شرائط ہیں

یہ بارہ شرطوں سے جائز ہوتی ہے اگر ان میں سے ایک بھی کم ہوگی تو بالکل ناجائز ہو جائے گی۔

بیع سلم کی صحت کی بارہ شرائط

(۱) اس شیء کی جنس (Species) بیان کر دی جائے مثلاً گیہوں یا چاول یا گھی یا تیل اگر ایک

عام بات کہی مثلاً غلہ لیں گے تو ناجائز ہے۔

(۲) وہ جنس اگر کئی قسم کی ہوتی ہے تو اس کی قسم معین کر دی جائے جیسے چاول میں باسستی، ہنس راج اگر زے (صرف) چاول کے بیج صحیح نہ ہوگی۔

(۳) اس کی صفت (Quality) بیان کر دی جائے مثلاً عمدہ یا ناقص جیسے چنوں میں فرد یا کیلے۔

(۴) اس کی مقدار معین کر دی جائے مثلاً اتنے من اور یہ بات بھاؤ کاٹ دینے سے بھی حاصل ہو جاتی ہے یعنی فی روپیہ اتنے سیر کہ روپوں کی گنتی معلوم ہونے سے کل کی مقدار خود معلوم ہو جائے گی۔ اور جہاں مختلف پسیروں کا رواج ہو وہاں پسیری کی تعیین بھی ضروری ہے کہ فلاں پسیری سے اتنے من اور جہاں کچا پکا دونوں من بولا جائے وہاں اس کی تعیین (Fixation) بھی لازم ہے غرض کوئی بات وہ نہ رہے جس میں آئندہ جھگڑا اٹھنے کی صورت ہو۔

(۵) میعاد (Time Period) معین کر دی جائے جو ایک مہینہ سے کم نہ ہو اگر تعیین کی مثلاً جب چاہیں گے لے لیں گے یا سفر کو جانا ہو جب پلٹ کر آؤنگا لے لوں گا۔ تو ناجائز ہوگا۔

(۶) اگر وہ چیز بار برداری کی ہے جس کے یہاں سے وہاں لیجانے میں خرچ ہوگا تو وہ جگہ بھی معین کی جائے جہاں پہنچنا منظور ہے مثلاً فلاں شہر یا فلاں گاؤں میں پہنچتے ہوئے۔ اس میں بیچنے والے کو اختیار رہے گا کہ اس گاؤں یا شہر کے جس مقام و محلہ میں چاہے پہنچا دے اور جو مکان بھی خاص کر دیا گیا تو وہیں پہنچانا پڑے گا۔

(۷) ثمن (Agreed Price) کی بھی تعیین ہو جائے مثلاً روپے یا اشرفی۔

(۸) اگر وہ ثمن چند قسم کا ہوتا ہے تو قسم بھی معین کر دے مثلاً اشرفی محمد شاہی یا انگریزی۔

(۹) کھرے کھوٹے کا بیان بھی ہو جیسے لکھنؤ کا روپیہ یا انگریزی چہرہ دار یا جے پور کی چاندی یا اینٹ کا سونا۔

(۱۰) اگر ثمن اس قسم کا ہے کہ اس کے ہر ٹکڑے کے مقابل شے بیچ کا ٹکڑہ ہوتا ہے جیسے سونا چاندی روپیہ اشرفی کہ گیہوں روپیہ کے من بھر ہوئے تو انھنی کے بیس سیر چونی کے دس سیر ہوں گے تو ایسی ثمن کی تعیین مقدار بھی ضرور ہے مثلاً اتنے تولہ چاندی یا اس قدر روپے اور اگر وہاں مختلف

وزن کے سکے چلتے ہوں جیسے حیدرآباد میں نوابی وانگریزی روپیہ وہاں سکہ کی تعیین بھی چاہیے یہ دسوں باتیں خاص عقدا بجا قبول میں بیان کرنی ضرور ہیں مثال اس کی یہ ہے کہ زید عمر سے کہے میں نے تجھ سے بریلی کی تول سے دس من پختہ چاول ہنس راج کھرے بالعوض سو روپے انگریزی چہرہ دار کے آج سے چار مہینے کے وعدہ پر بریلی پہنچتے ہوئے خریدے وہ کہے میں نے بیچے یا میں نے تجھے بدایوں کے وزن سے چار من پکا گھی بھینس کا خالص آج سے دو مہینے کے وعدہ پر مراد آباد پہنچتا ہو بالعوض چھ اشرفی محمد شاہی بیس بیس روپے والی کے خریدادہ کہے میں نے بیچا یہ سب باتیں خوب خیال کر لی جائیں کہ لوگوں میں آجکل بیع سلم کا بہت رواج ہے، ان زبانی شرطوں کے ترک سے حلال کو ناحق اپنے لئے حرام کر لیتے ہیں اور خدا کے گناہ میں گرفتار ہوتے ہیں۔

(۱۱) شرط یہ کہ اسی جلسہ (Sitting) میں ثمن ادا کر دیا جائے ورنہ اگر یہ ساری گفتگو کر کے ثمن دیئے بغیر متفرق (Separate) ہو گئے تو بنا بنا یا عقد فاسد و ناجائز ہو جائیگا۔ یہاں تک کہ اگر وہاں سے اٹھ کر گھر میں روپے لینے گیا اور بیچنے والے کی نگاہ سے آڑ ہوگی عقد فاسد ہو گیا۔

(۱۲) وہ چیز اس قسم کی ہو کہ روز عقد (Beginning of Contract) سے ختم میعاد (Time of Delivery) تک ہر وقت بازار میں مل سکے ورنہ عقد ناجائز ہوگا اسی لئے اگر گہوں کی کٹوتی میں یہ لفظ کہہ دئے کہ نئے گہوں لیں گے اور اس وقت نیا گہوں بازار میں نہیں تو عقد ناجائز و گناہ ہے اور اس سبب سے رس (عرق) کی کٹوتی جو کھوں کے وقت کرتے ہیں حرام ہوئی کہ رس اس وقت بازار میں نہیں ہوتا۔

﴿ فتاویٰ رضویہ جلد ۷ صفحہ ۲۳۳ مطبوعہ: مکتبہ رضویہ کراچی ﴾

بیع سلم کی مذکورہ شرائط میں سے شرط نمبر ۶ اور شرط نمبر ۱۱ بیع بالتقسیت (Sale on Installment) میں خاص طور پر مفقود ہوتی ہے۔ لہذا یہ بیع سلم بھی نہیں۔

شریعت میں دین (Debt) کی توثیق (Guarantee) کے دو ہی طریقے ہیں
 اور اگر کہا جائے کہ قسطوں کے کاروبار میں بیع (Sale Contract) کے بعد سامان کو روک کر چند یا تمام قسطوں کی

پیشگی ادائیگی کا مطالبہ دین کی توثیق (گارنٹی) کے لئے ہوتا ہے جیسا کہ بعض لوگ کہتے ہیں۔ اقوال: اگر دین کی توثیق (Guarantee) کے لئے ہو تو بھی ایسا کرنا جائز نہیں ہے۔ کیونکہ شریعت میں دین کی توثیق کے دو ہی طریقے ہیں کفالت (Bail) یا رہن (Mortgage) جیسا کہ امام اہلسنت فرماتے ہیں۔

شرع مطہر نے دین کی توثیق کے لئے صرف دو عقد رکھے ہیں کفالت و رہن۔

﴿فتاویٰ رضویہ جلد ۷ صفحہ ۲۷۳ مطبوعہ: مکتبہ رضویہ کراچی﴾

اور مال کو کفالت (Bail) کے طور پر روکنا ہرگز درست نہیں کیونکہ کفالت نام ہے ایک کے ذمے جو مطالبہ ہو اسے دوسرے کے ذمے سے ملا دینا۔ اور مال غیر ذوی العقول (Which is not sensible) میں سے ہے لہذا یہ اس قابل ہی نہیں۔ عالمگیری میں ہے۔

ہی ضم الذمۃ الی الذمۃ فی المطالبۃ

﴿عالمگیری جلد ۳ صفحہ ۲۵۲ مکتبہ رشیدیہ کوئٹہ﴾

ترجمہ: کفالت نام ہے کسی مطالبے کے بارے میں ایک ذمہ سے دوسرے ذمہ کو ملا دینے کا۔

امام اہلسنت رحمہ اللہ تعالیٰ فرماتے ہیں

کفالت بے کفیل محال (جو ممکن نہ ہو) اور اس عقد مخترع (ایجاد کیا ہوئے) میں نفس جائداد (Property itself) کفیل ٹھہرتی ہے نہ مالک جائداد۔ اکثر یہ استغراقات صاحب جائداد ان دیون میں کرتا ہے جو خود اس پر ہیں اور کوئی شخص خود اپنا کفیل نہیں ہو سکتا کہ کفالت ہے ضم ذمۃ الی ذمۃ کما فی البدائع والہدایۃ وعامة الکتب۔ یہاں وہ ذمہ کہاں ہے کہ ایک دوسرے سے ضم (Join) ہو۔

﴿فتاویٰ رضویہ جلد ۷ صفحہ ۲۷۴ مطبوعہ: مکتبہ رضویہ کراچی﴾

مذکورہ بالا عبارات سے واضح ہوا کہ یہ عقد کفالت ہرگز نہیں ہے۔ اور اسے رہن کہنا بھی درست نہیں۔ کیونکہ بیع پر قبضہ کیے بغیر ثمن کے بدلے میں بطور رہن کے چھوڑ دینا بعینہ بیع معجل میں ثمن کے بدلے میں بیع کو روک لینا ہے جو کہ ناجائز ہے جیسا کہ اس کی وضاحت کی جا چکی ہے۔ البتہ اس کے جواز کی صورت یہ ہے کہ مشتری پہلے اس چیز پر قبضہ کرے پھر اسے بطور رہن بائع کے سپرد کر دے تو اس صورت میں رہن درست ہو جائے گا۔ شیخ الاسلام امام برہان الدین علیہ

الرحمة فرماتے ہیں۔

ومن اشترى ثوبا بدرهم فقال للبائع امسك هذا الثوب حتى اعطيك الثمن فالثوب رهن۔

﴿هدایة آخرین صفحہ ۵۳۲ مطبوعہ: شرکت علمیہ ملتان﴾

ترجمہ: اگر کسی نے کپڑا چند درہم میں خریدا اور بائع سے کہا کہ جب تک میں ثمن نہ دوں اس کپڑے کو اپنے پاس رکھو تو وہ کپڑا رهن (Mortgage) ہو جائے گا۔

گوکہ اس عبارت میں قبضے کا ذکر نہیں ہے مگر علامہ جلال الدین خوارزمی رحمۃ اللہ تعالیٰ نے اسی عبارت کو بحوالہ امام ترمذی رحمہ اللہ تعالیٰ کے قبضے کے ذکر کے ساتھ بیان فرمایا جو کہ درج ذیل ہے۔

وذكر الامام الترمذی فی الجامع الصغیر اشترى ثوبا وقبضه ثم اعطى البائع وقال له امسك بثمانك او قال له امسكه حتى اعطيك ثمنك فهو رهن۔

﴿الكفاية مع فتح القدير جلد ۹ صفحہ ۹۸-۹۹ مکتبہ رشیدیہ﴾

ترجمہ: اور امام ترمذی رحمہ اللہ تعالیٰ نے جامع صغیر میں ذکر کیا کہ کسی نے کپڑا خریدا اور اس پر قبضہ کر لیا پھر وہ کپڑا بائع کو دے دیا اور کہا اس کپڑے کو ثمن کے بدلے روکے رکھو یا اس کو روکے رکھو یہاں تک کہ میں تمہیں تمہارا ثمن دے دوں۔

پھر اسی مسئلے کی تعلیل (Cause) بیان کرتے ہوئے قبضہ کی صراحت درج ذیل الفاظ میں بھی بیان فرمادی،
لما اشتراه وقبضه كان هو وسائر الاعيان المملوكة سواء في صحة الرهن۔

﴿الكفاية مع فتح القدير جلد ۹ صفحہ ۹۹ مکتبہ رشیدیہ﴾

ترجمہ: جب اس نے اس کو خریدا اور قبضہ بھی کر لیا تو وہ کپڑا اور دیگر مملوکہ اشیاء رهن کی درنگی کے لئے ایک ہی جیسی ہو جائیں گی۔

لیکن بیع بالتقسیت میں عام طور پر ایسا نہیں ہوتا بلکہ وہ سامان خریدنے کے وقت سے ادائیگی کے وقت تک بائع

(Seller) ہی کے پاس رہتا ہے۔ چنانچہ اس لحاظ سے بھی قسطوں کے کاروبار کی یہ صورت درست نہیں ہے۔

عقد بیع کے مکمل ہونے کے باوجود بائع ہی بیع کا مالک رہے

قسطوں پر سامان فروخت کرنے والے بعض ادارے عقد بیع میں یہ شرط بھی لگاتے ہیں کہ جب تک تمام اقساط کی ادائیگی نہ ہو جائے ادارہ اس کا قانونی مالک رہے گا۔ یہ شرط بھی سراسر ناجائز و حرام ہے۔ بیع کا معنی ہی مبادلة المال بالمال بالتراضی یعنی رضامندی سے مال کا تبادلہ (Exchange) مال سے کرنا ہے۔ اور اس کا حکم یہ ہے بیع کے بعد بیع بائع کی ملکیت سے نکل کر مشتری (Buyer) کی ملکیت میں داخل ہو جاتی ہے اور ثمن (Agreed Price) مشتری کی ملکیت سے نکل کر بائع کی ملکیت میں داخل ہو جاتا ہے۔ علامہ اکمل الدین بابر ترقی رحمہ اللہ تعالیٰ فرماتے ہیں۔

و حکمہ افادۃ الملک وهو القدرۃ علی التصرف فی المحل شرعا

الكفاية مع فتح القدير جلد ۵ صفحہ ۴۵۵ مطبوعہ: مکتبہ

رشیدیہ

ترجمہ: بیع کا حکم افادہ ملکیت ہے اور وہ شرعاً بیع میں تصرف کرنے کی قدرت کا نام ہے۔

خاتم المحققین علامہ ابن عابدین شامی رحمہ اللہ تعالیٰ فرماتے ہیں۔

(و حکمہ ثبوت الملک) ای فی البدلین لكل منهما فی بدل، وهذا

حکمہ الأصلی، والتابع وجوب تسلیم المبیع والثن۔

﴿رد المحتار جلد ۷ صفحہ ۱۶ مطبوعہ: مکتبہ امدادیہ ملتان﴾

ترجمہ: بیع کا حکم ملکیت کا ثابت ہونا ہے یعنی بدلیں (بتبادلہ کی جانے والے دونوں اشیاء) میں اور

یہ بیع کا حکم اصلی ہے اور اسکی تجریت میں بیع اور ثمن کو حوالے کرنا واجب ہو جاتا ہے۔

امام اہلسنت اعلیٰ حضرت عظیم البرکت فاضل بریلوی رحمہ اللہ تعالیٰ فرماتے ہیں

بیع ایجاب وقبول سے تمام ہو جاتی ہے چیز بائع کے ملک سے نکل کر مشتری کے ملک میں داخل

ہو جاتی ہے

﴿فتاویٰ رضویہ جلد ۷ صفحہ ۴ مطبوعہ: مکتبہ رضویہ کراچی﴾

مذکورہ بالا عبارات سے ظاہر ہوا کہ قسطوں پر کاروبار کرنے والے حضرات کو اس قسم کی شرائط لگانے کا کوئی حق حاصل نہیں

ہے بلکہ یہ شرط فاسد ہے جو بیع کو ناجائز کر دے گی۔ نیز اس قسم کی شرط لگانا انتہائی بے وقوفی کی بات ہے۔ علماء فرماتے ہیں صبی لایعقل (یعنی وہ بچہ جو بیع و شراء کی عقل نہیں رکھتا) کی یہ پہچان ہے کہ بیع لے کر کہے کہ میرے پیسے واپس کرو۔ اس سے مشابہ قسطوں پر کاروبار کرنے والے ان حضرات کا معاملہ ہے جو کہتے ہیں کہ بیع ہونے کے باوجود بیع ان کی ملکیت میں رہے گی۔

قسط کی ادائیگی میں تاخیر کرنے سے مہلت ختم کر دینا

قسطوں پر سامان بیچنے والے بعض حضرات یہ شرط بھی لگا دیتے ہیں کہ اگر خریدار قسطوں کی ادائیگی میں تاخیر یا غفلت کرے گا تو تمام قسطیں فوری طور پر ادا کرنی ہوں گی۔ فقہاء احناف رحمہم اللہ تعالیٰ نے اس شرط کو جائز قرار دیا ہے۔ علامہ علاؤ الدین الحسکفی رحمہ اللہ تعالیٰ فرماتے ہیں

عليه ألف ثمن جعله ربه نجومان اخل بنجم حل الباقي فالأمر
كما شرط.

﴿ الدرالمختار مع ردالمحتار جلد ۷ صفحہ ۵۴ مطبوعہ امدادیہ ﴾
ترجمہ: اگر مشتری پر ثمن کے ہزار درہم آتے ہوں اور بائع اس کو قسط وار کر دے اور کہہ دے کہ اگر کسی قسط میں تاخیر ہوئی تو باقی رقم فوراً دینا ہوگی پس یہ شرط درست ہے۔

ادائیگی میں تاخیر کی وجہ سے جرمانہ لگانا

مگر قسطوں پر سامان فروخت کرنے والے حضرات کا معاملہ باقی اقساط کی فوری ادائیگی کے مطالبے تک محدود نہیں رہتا بلکہ اس کے ساتھ ساتھ باقی اقساط کے فی صد کے اعتبار سے جرمانہ بنام لیٹ ہیمنٹ سرچارج لگا دیتے ہیں یا روزانہ کی تاخیر کے اعتبار سے ایک مخصوص رقم پینالٹی (Penalty) کے نام سے عائد کر دیتے ہیں۔ حالانکہ یہ سراسر سود ہے خواہ وہ اس کا کوئی سا بھی نام رکھ دیں۔ اور یہ سود کی وہی قسم ہے جو نزول قرآن کے وقت کفار عرب میں رائج تھی۔ اللہ جل شانہ نے سود کو حرام فرمادیا اور سود کے لینے والوں کے بارے میں فرماتا ہے۔

يا ايها الذين آمنوا اتقوا الله وذروا ما بقى من الربوا ان كنتم مؤمنين۔

فان لم تفعلوا فاذنوا بحرب من الله ورسوله ۔

﴿سورة البقرة آیت ۲۷۸۔ ۲۷۹﴾

ترجمہ: اے ایمان والو! اللہ سے ڈرو اور چھوڑ دو جو باقی رہ گیا ہے سود اگر مسلمان ہو پھر اگر ایسا نہ کرو تو یقین کر لو اللہ اور اللہ کے رسول سے لڑائی کا۔

﴿ کنز الایمان ﴾

اس آیت مبارکہ میں واہگاف لفظوں میں بتا دیا گیا ہے کہ سود لینے والے سے اللہ تعالیٰ اور اسکے رسول ﷺ کی جنگ ہے۔ اللہ تعالیٰ ارشاد فرماتا ہے

الذین یأکلون الربوا لا یقومون الا کما یقوم الذی لا یتخطبه الشیطان
من المس۔ ذلک بانہم قالوا انما البیع مثل الربوا۔ واحل اللہ البیع
وحرم الربوا۔

﴿ سورة البقرة آیت ۲۷۵ ﴾

ترجمہ: اور وہ جو سود کھاتے ہیں قیامت کے دن نہ کھڑے ہونگے مگر جیسے کھڑا ہوتا ہے وہ جسے آسب نے چھو کر مخبوط بنا دیا ہو اس لئے کہ انہوں نے کہا بیع بھی سود کے مانند ہے اور اللہ نے حلال کیا بیع کو اور حرام کیا سود۔

(کنز الایمان)

اللہ تعالیٰ ارشاد فرماتا ہے

یمحق اللہ الربوا ویربى الصدقات۔ واللہ لا یحب کل کفار اثم۔

﴿ سورة البقرة آیت ۲۷۶ ﴾

ترجمہ: اللہ ہلاک کرتا ہے سود کو اور بڑھاتا ہے خیرات کو اور اللہ کو پسند نہیں آتا کوئی ناشکر بڑا گنہگار۔

﴿ کنز الایمان ﴾

احادیث مبارکہ میں سود لینے کو زنا سے بدتر قرار دیا گیا ہے۔ امام اہلسنت نے فتاویٰ رضویہ شریف میں سود کی مذمت میں کثیر احادیث رقم فرمائیں ہیں ان میں سے چند پیش کی جاتی ہیں۔

(۱) حدیث

فرماتے ہیں ﷺ من اكل درهمين من ربهما مثل ثلث وثلثين زنية
ومن نبت لحمه من سحت فالنار اولى به. ایک درہم سود کا کھانا تینتیس زنا کے
برابر ہے اور جس کا گوشت حرام سے بڑھے نارجہنم اس کی زیادہ مستحق ہے۔ رواہ الطبرانی
فی الاوسط والصغیر و صدرہ ابن عساکر عن ابن عباس رضی
اللہ تعالیٰ عنہما۔

حدیث (۳۲)

کہ فرماتے ہیں ﷺ لدرهم يصيبه الرجل من الربوا عظم عند الله من
ثلاثة وثلثين زنية يزنيها في الاسلام بے شک ایک درہم کہ آدمی سود سے پائے
اللہ عزوجل کے نزدیک سخت تر ہے تینتیس زنا سے کہ آدمی اسلام میں کرے الطبرانی
الکبیر عن عبداللہ بن مسعود وايضا عبداللہ بن سلام رضی اللہ
تعالیٰ عنہما۔

حدیث (۴)

کہ فرماتے ہیں ﷺ درهم ربا ياكله الرجل وهو يعلم اشد عند الله من
سته وثلثين زنية سودا ایک درہم کہ آدمی دانستہ کھائے اللہ تعالیٰ کے نزدیک چھتیس بار زنا
سے سخت تر ہے رواہ احمد بسند صحیح والطبرانی فی الکبیر عن
عبداللہ بن حنظلہ غسيل الملائكة

حدیث (۵)

کہ فرماتے ہیں ﷺ ان الدرهم يصيبه الرجل من الربوا عظم عند الله
فی الخطیئة من ست وثلثين زنية يزنيها الرجل۔ ایک درہم کہ آدمی سود
سے پائے اللہ کے نزدیک مرد کے چھتیس بار زنا کرنے سے گناہ میں زیادہ ہے رواہ ابن ابی
الدنيا فی ذم الغيبة والبيهقي عن انس رضی اللہ تعالیٰ عنہ۔

حدیث (۶)

فرماتے ہیں ﷺ لدرهم ربا اشد جرما عند الله من سبعة وثلثين زنية
بے شک سود کا ایک درم اللہ عزوجل کے یہاں سینتیس زنا سے بڑھ کر جرم ہے رواہ الحاکم
فی الکنی عن ام المؤمنین الصديقة رضی اللہ تعالیٰ عنہا۔

حدیث (۷)

فرماتے ہیں ﷺ الربا سبعون حوبا ایسرھا كالذی ینکح امه وفی روية
سبعون بابا ادناھا كالذی یقع علی امه۔ سود ستر گناہ ہے ان سے آسان تر اس
شخص کی طرح ہے جو اپنی ماں پر پڑے رواہ ابن ماجہ وابن ابی الدنیا فی ذم
الغیبة وابن جریر ورواہ البیہقی بسند لا بأس به بالفظ الثانی کلهم
عن ابی ہریرة رضی اللہ تعالیٰ عنہ۔

﴿ فتاویٰ رضویہ جلد ۷ صفحہ ۸۱، ۸۰ مطبوعہ: مکتبہ رضویہ کراچی ﴾

مندرجہ بالا آیات مبارکہ اور احادیث کریمہ سے معلوم ہوا کہ سود لینا مطلقاً حرام خواہ مشتری (Buyer) جان بوجھ کر قسط
کی ادائیگی میں تاخیر کرے یا واقعی مجبور و تنگ دست ہو۔ اگر مشتری تنگ دست ہو تو اسے مہلت دینی چاہیے کہ قرآن مجید
اور حدیث نبویہ علی صاحبہا الصلوٰۃ والسلام تسلیم یہی حکم ہے۔ اللہ جل شانہ ارشاد فرماتا ہے۔

﴿ وان كان ذو عسرة فنظرة الى ميسرة۔ ﴿سورة البقرة آیت ۲۸۰﴾

ترجمہ: اور اگر قرض دار تنگی والا ہے تو اسے مہلت دو آسانی تک۔ ﴿کنز الایمان﴾

امام مسلم رحمہ اللہ تعالیٰ روایت کرتے ہیں

اجتمع حذيفة وابومسعود رضی اللہ تعالیٰ عنہما فقال حذيفة رجل
لقی ربه عزوجل فقال ما عملت قال ما عملت من الخیر الا انی
كنت رجلا ذا مال فكنت اطالب به الناس فكنت اقبل المیسور
واتجاوز عن المعسور فقال تجاوزوا عن عبدی قال ابو مسعود
رضی اللہ تعالیٰ عنہ هكذا سمعت رسول اللہ ﷺ یقول۔

﴿الصحيح لمسلم باب: فضل انظار المعسر والتجاوز فی

الاقتضاء من الموسر والمعسر۔ ﴿

ترجمہ: حضرت حذیفہ اور ابو مسعود رضی اللہ تعالیٰ عنہما کی ملاقات ہوئی تو حذیفہ رضی اللہ تعالیٰ عنہ نے فرمایا ایک آدمی کی ملاقات اپنے رب عزوجل سے ہوئی۔ رب تعالیٰ نے فرمایا تم نے کیا عمل کیا ہے۔ اس نے عرض کی میں نے کوئی نیکی کا کام نہیں کیا سوائے یہ کہ میں ایک مالدار آدمی تھا میں لوگوں کو قرض دے کر لوگوں سے واپس لیا کرتا تھا پس میں مالدار سے لے لیا کرتا تھا اور تنگ دست سے درگزر کیا کرتا تھا۔ اللہ تعالیٰ نے فرمایا کہ میرے بندے سے درگزر کرو۔ حضرت ابو مسعود رضی اللہ تعالیٰ عنہ نے فرمایا کہ میں نے رسول اللہ ﷺ کو ایسے ہی فرماتے ہوئے سنا ہے۔

اور اگر مشتری خواہ مخواہ قسط کی ادائیگی میں تاخیر کر رہا ہے تو وہ حرام کا مرتکب ہے۔ اور ایسا کرنا سراسر ظلم ہے کہ نبی کریم ﷺ نے فرمایا

مطل الغنی ظلم

ترجمہ: مالدار کا ٹال مٹول کرنا ظلم ہے۔ ﴿ صحیح بخاری کتاب الاستقراض ﴾

بعض حضرات کہتے ہیں کہ یہ سود نہیں ہے بلکہ تعزیر ہے اور شرعاً تعزیر کرنا جائز ہے اور اگر مدیون پر اس قسم کی سختی نہ کی جائے تو وہ قرض کی ادائیگی کی بالکل پرواہ نہیں کرتے۔ مگر ان حضرات کا ایسا کہنا درست نہیں ہے۔ کیونکہ یہ سود ہی ہے کہ اس پر سود کی تعریف پوری پوری صادق آتی ہے۔ کہ ربوا (Usury) کی مشہور تعریف ”فضل مال خال عن عوض شرط لأحد المتعاقدين من معاوضة مال بمال۔ یعنی عوض سے خالی ایسی زیادتی جو مال سے مال کے تبادلے میں متعاقدين میں سے کسی ایک کے لئے شرط کی گئی ہو اور قسطوں کے کاروبار میں ایسا ہی ہوتا ہے کہ مشتری سے پہلے ہی شرط طے کر لی جاتی ہے کہ اگر وہ تاخیر کرے گا اسے بنام جرمانہ ایک مخصوص رقم دینا ہوگی۔ اور اگر بالفرض اسے تعزیر بھی مان لیا جائے تو بائع کو یہ حق کیسے پہنچتا ہے کہ وہ لوگوں کو تعزیر کرتا پھرے بلکہ یہ تو قاضی شرعی کا کام ہے بلکہ قاضی کو بھی اس بات کا اختیار نہیں ہے کہ وہ تعزیر بالمال کا حکم جاری کرے۔ کیونکہ تعزیر بالمال جائز نہیں ہے۔ علامہ علاء الدین حصکفی رحمہ اللہ تعالیٰ فرماتے ہیں۔

لا بأخذ مال فی المنہب۔

﴿ الدر المختار مع رد المحتار جلد ۱ صفحہ ۱۰۵ مطبوعہ: مکتبہ امدادیہ ملتان ﴾

علامہ ابن عابدین رحمہ اللہ تعالیٰ فرماتے ہیں

والحاصل ان المذهب عدم التعزير بأخذ المال۔

﴿ردالمحتار جلد ۷ صفحہ ۱۰۶ مطبوعہ: مکتبہ امدادیہ ملتان﴾

بحث کا حاصل یہ کہ مذہب احناف میں تعزیر بالمال جائز نہیں۔

بہر حال بیع بالتقسیت کرنے والوں کے لئے کسی طور جائز نہیں ہے وہ لوگوں سے جرمانے یا لیٹ ہیمنٹ سر جارج کے نام سے سو وصول کریں۔ اور اسی طرح لوگوں کے لئے بھی ان شرائط پر سامان خریدنا جائز نہیں ہے۔

تمام ثمن کی ادائیگی طے شدہ وقت سے پہلے کیے جانے کی صورت میں مدت استعمال کے کرایہ کی ادائیگی کی شرط قسطوں پر کاروبار کرنے والے بعض حضرات یہ شرط بھی لگا دیتے ہیں کہ اگر بائع ثمن کی ادائیگی طے شدہ وقت سے پہلے کریگا تو اسے مدت استعمال کا تمام کرایہ یا اس کا کچھ حصہ بھی ادا کرنا ہوگا۔ قوانین شرعیہ کے اعتبار سے طے شدہ مدت سے پہلے ادائیگی کی صورت میں مدت استعمال کے کرایہ کی شرط پر عقد کرنا ناجائز و حرام ہے۔ اور یہ شرط فاسد ہے کہ اس میں بائع کے لئے نفع ہے۔ شیخ الاسلام امام برہان الدین المرغینانی رحمہ اللہ تعالیٰ فرماتے ہیں

وكل شرط لا يقتضيه العقد وفيه منفعة لاحد المتعاقدين او للمعقود عليه وهو من اهل الاستحقاق يفسده كشرط ان لا يبيع المشتري العبد المبيع لان فيه زيادة عارية عن العوض فيؤدى الى الربوا او لانه يقع بسببه المنازعة فيعبرى العقد عن مقصوده الا ان يكون متعارفا۔

﴿هدایة آخرین صفحہ ۵۹ مطبوعہ: شرکت علمیہ ملتان﴾

ترجمہ: بیع کو فاسد کر دے گی ہر وہ شرط جس کا عقد تقاضا نہ کرے اور اس میں متعاقدين میں سے کسی ایک کے لئے یا معقود علیہ کے لئے نفع ہو اور آنحالیکہ معقود علیہ اهل استحقاق میں سے ہو جیسے کہ مشتری بیع غلام کو نہیں بیچے گا کیونکہ اس میں ایسی زیادتی ہے جو عوض سے خالی ہے پس وہ سود کی طرف لے جائے گی یا اس کے سبب سے جھگڑا ہوگا جسے کی وجہ سے عقد بیع مقصود سے خالی ہو جائیگا سوائے یہ کہ وہ شرط متعارف ہو۔

پھر اسی مسئلے کی مثالیں بیان کرتے ہوئے فرماتے ہیں

كذلك لو عبدا على ان يستخدمه البائع شهرا او دارا على ان يسكنها او على ان يقرضه المشتري درهما او يهدى له هبة لانه شرط لا يقتضيه العقد وفيه منفعة لاحد المتعاقدين لانه نهى عن بيع وسلف لانه لو كان الخدمة والسكنى يقابلها الشئ من الثمن يكون اجارة في بيع ولو كان لا يقابلها يكون اعارة في بيع وقد نهى النبي عن صفتين في صفقة.

﴿ هداية آخريں صفحہ ۶۰ مطبوعہ: شرکت علميہ ملتان ﴾

ترجمہ: اسی طرح اگر کسی نے غلام بیچا کہ وہ بائع کی ایک ماہ خدمت کرے گا یا گھر بیچا اس شرط پر کہ بائع اس میں رہے گا۔ یا کہ مشتری اس کو درہم قرض دے گا یا مشتری اسکو تحفہ دے گا کیونکہ یہ ایسی شرط کہ جس کا عقد تقاضا نہیں کرتا اور اس میں متعاقدين میں سے کسی ایک کے لئے نفع ہے اور نبی کریم ﷺ بیع اور ادھار سے منع فرمایا ہے اور کیونکہ خدمت اور رہائش کے مقابلے میں ثمن میں سے کچھ ہو وہ بیع میں اجارہ ہوگا اور ثمن میں سے کچھ بھی انکے مقابلے میں نہ ہو تو بیع میں عاریت ہوگی اور تحقیق نبی کریم ﷺ نے ایک سو دوے میں دو سو دوں سے منع فرمایا ہے۔

قسطوں کے کاروبار میں مذکورہ بالا صورت میں یہی معاملہ ہے کہ بیع کے ساتھ کرایہ کی شرط لگائی جاتی ہے اور ایک سو دوے میں دو سو دوے کے جاتے ہیں۔ لہذا ایسا کرنا ناجائز ہے۔ اور اس بیع کا ختم کرنا واجب ہے۔ شیخ الاسلام امام برہان الدین المرغینانی رحمہ اللہ تعالیٰ فرماتے ہیں

اذ هو واجب الرفع بالاسترداد

﴿ هداية آخريں صفحہ ۶۳ مطبوعہ: شرکت علميہ ملتان ﴾

ترجمہ: (بیع و ثمن) لوٹا کے اس بیع کو فسخ کرنا واجب ہے۔

دین کی جلد ادائیگی کی صورت میں کم لینے کی شرط

قسطوں پر سامان فروخت کرنے والے بعض حضرات یہ شرط بھی لگا دیتے ہیں کہ ثمن مقررہ وقت سے پہلے ادا کیے جانے

کی صورت میں صرف اتنی ہی قیمت وصول کی جائے گی جو کہ نقد فروخت کرنے کی صورت میں تھی۔ اس میں مشتری کا نفع ہے اور یہ قوانین شریعت کے تحت اس قسم کی شرط دین مؤجل کی صورت لگانا جائز نہیں ہے۔ اور یہ سود ہی کی صورت ہے۔ اور اس شرط پر سامان خریدنا حرام ہے۔ امام ابو بکر جصاص رازی رحمۃ اللہ تعالیٰ فرماتے ہیں

الرجل یكون علیه الف درهم دین مؤجل فصالحه منه علی
خمس مائة حالة فلا یجوز۔ وقد روی سفیان عن حمید عن میسرة
قال سألت ابن عمر یكون لی علی الرجل الدین الی اجل فاقول
عجل لی واضع عنک فقال هو ربا وروی عن زید بن ثابت ایضا
النہی عن ذلک وهو قول سعید ابن جبیر ووالشعبی والحکم وهو
قول اصحابنا وعامة الفقهاء۔

﴿ احکام القرآن جلد ۱ صفحہ ۴۶۷ مطبوعہ: دار الفکر بیروت ﴾
ترجمہ: کسی آدمی پر ایک ہزار دین مؤجل (ادھار) ہوں پس وہ دائن (قرض خواہ) سے پانچ سو
درہم نقد پر صلح کر لے تو جائز نہیں۔ سفیان نے حمید سے اور انھوں نے میسرة سے روایت کی کہ وہ
کہتے ہیں میں نے ابن عمر رضی اللہ تعالیٰ عنہ سے سوال کیا کہ اگر میرا کسی شخص پر دین مؤجل ہو اور
میں اس سے کہوں کہ دین جلد ادا کر دو تو میں دین میں سے کچھ چھوڑ دوں گا تو انھوں نے جواب دیا
کہ وہ سود ہے۔ حضرت زید ابن ثابت رضی اللہ تعالیٰ عنہ سے بھی اس کے بارے میں ممانعت روایت
کی گئی ہے اور یہی سعید ابن جبیر، شعبی، حکم، ہمارے اصحاب اور عامۃ الفقہاء رحمہم اللہ تعالیٰ کا قول
ہے۔

البتہ اگر جلدی ادا کرنے کی صورت میں دین کو کم کرنے کی شرط نہ لگائی گئی ہو بلکہ دائن تبرعا (رضا کارانہ) دین میں سے
کچھ کم کر دے تو جائز ہے۔ امام ابو بکر جصاص رازی رحمۃ اللہ تعالیٰ فرماتے ہیں

ومن اجاز من السلف اذا قال ، عجل لی اوضع عنک، فجائز ان
یکون اجازوه اذا لم یجعله شرطا فیہ، وذلک بان یضع عنہ بغير
شرط ویعجل الاخر الباقي بغير شرط۔

﴿ احکام القرآن جلد ۱ صفحہ ۴۶۷ مطبوعہ: دارالفکر بیروت ﴾

ترجمہ: اور بزرگوں میں سے جن حضرات نے اس کی اجازت دی ہے اور کہا کہ اگر کوئی کہے دین جلد ادا کر دو کچھ کم کر دو لگا تو جائز ہے تو بظاہر اس صورت میں جائز ہے جبکہ اس نے کمی کی شرط نہ لگائی ہو اور وہ اس طرح سے کہ دائن بغیر شرط کے اس میں کمی کر دے اور مدیون باقی دین بغیر شرط کے فوراً ادا کر دے۔

سامان کا بیمہ (Insurance)

عام طور پر بینک یا بعض دیگر ادارے سود اٹے ہونے کے بعد سامان کے ضائع ہونے کے خوف سے سامان کا بیمہ (Insured) کروا لیتے ہیں۔ اس طرح سے قسطوں پر سامان فروخت کرنے والے ادارے مال کے ضائع ہونے کی صورت میں ہونے والے ممکنہ نقصان (Probable loss) سے بچاؤ کی صورت کر لیتے ہیں۔ مگر قانون شریعت کی رو سے بیمہ ایک ایسا عقد ہے جو سود (Usury) اور جوئے (Gambling) پر مشتمل ہے۔ بیمہ کا سود ہونا تو نہایت واضح ہے کہ جب بیمہ کی تمام اقساط (Premium) ادا کر دی جاتی ہیں تو بیمہ کمپنی اس شخص کو اس کی ذاتی رقم زیادتی (Increase) کے ساتھ واپس کرتی ہے۔ اور یہ زیادتی بلا عوض ہوتی ہے اور شروع ہی میں طے کر لی جاتی ہے۔ اور یہ کھلم کھلا سود ہے جیسا کہ سود کی وضاحت گذشتہ صفحات (Previous Pages) میں کی گئی ہے۔ اور یہ جو اس لئے ہے کہ بیمہ پالیسی کے شروع میں اگر بیمہ پالیسی ہولڈر کچھ اقساط باقاعدگی سے نہ جمع کر دے تو اسکے تو بیمہ کمپنی اس کی جمع شدہ رقم دبا لیتی ہے اور اس کی پالیسی ختم کر دی جاتی ہے۔ چنانچہ بیمہ پالیسی ہولڈر جب بیمہ پالیسی خریدتا ہے تو اپنی رقم کو دائرہ پر لگاتا ہے کہ اگر ابتدائی اقساط (Premium) ادا کر دی تو پالیسی کا مال زیادتی (Increase) کے ساتھ مل جائے گا ورنہ اپنا مال بھی جاسکتا ہے۔ اور اسی کا نام جو ہے۔ چنانچہ ایسی ناجائز شرائط کی موجودگی میں خرید و فروخت کرنا ناجائز و حرام۔

ہذا ما ظہر لی والعلیم بالحق عند اللہ ورسولہ عزوجل و صلی اللہ علیہ وآلہ واصحابہ وبارک وسلم۔

کتبہ: محمد ابو بکر صدیق عطاری ۱۰ محرم الحرام ۱۴۲۳ھ

